

بِسْمِ اللّٰهِ الرَّحْمٰنِ الرَّحِیْمِ

اسلام اور سیاسی ہیئتِ حاکمہ

علامہ اقبالؒ نے فکرِ جدید اور اس کے ہمہ گیر استیلاء کے لیے کئی پیرائے استعمال کیے ہیں جن سے اہل علم بخوبی واقف ہیں۔ مثلاً بعض اشعار میں انہوں نے عہدِ نو کو ”برق“، ”نئی آگ“، ”مئے مغرب“ جیسے الفاظ سے تعبیر کیا ہے۔ ایک شعر میں جدید تہذیب و تمدن کی علمی منہاج کو ”ظاہر پرست“ اور دانش مغرب کو ”عذاب“ قرار دیا ہے۔ مغربی فکر و تہذیب پر ان کا عمومی نقد و تبصرہ ”دل کی خرابی“ اور ”خرد کی معموری“ کے الفاظ میں بہت بھرپور اور پُر مغز انداز میں قارئین کے سامنے آتا ہے۔ عہدِ نو کی فکری حشر سامانیاں تمام روایتی اور غیر سائنسی افکار و اقدار کو بھسم کرنے کے درپے ہیں اور اس کی لپیٹ میں بالخصوص اسلامی تہذیب و تمدن کے اصول اور حیاتِ انسانی کے لیے دیے گئے قواعد و ضوابط آتے ہیں۔ عصرِ حاضر کی مادہ پرستانہ سوچ کو علامہ اقبالؒ نے فارسی کے اس سادہ شعر میں خوب سمویا ہے۔

عصرِ ما وارفتہ آب و گل است
اہل حق را مشکل اندر مشکل است

آج بھی مغربی فکریات کا اگر بنظرِ غائر مطالعہ کیا جائے تو علامہ اقبالؒ کی کم و بیش ایک صدی قبل کی گئی نقدِ یورپ اور امریکہ کی دانش گاہوں سے آنے والی کتب اور فلسفیانہ افکار پر سو فیصد پوری اترتی ہے۔ فرق صرف یہ ہے کہ اب نسبتاً زیادہ پُر شکوہ لفاظی اور نئی نئی اصطلاحات کا سہارا لیا جاتا ہے۔ مذہب اور مذہبی معتقدات کا واضح اور صاف الفاظ میں انکار تو نہیں ملتا، لیکن ان کی ایسی تعبیرات اور تشریحات کی جاتی ہیں جن سے دین و مذہب کی اصل روح اور تاریخیت دم توڑتی نظر آتی ہے۔ حقیقت یہ ہے کہ تمام دوسرے مذاہبِ عالم بڑی حد تک سیکولرائزیشن کے آگے surrender کر چکے ہیں، لیکن مغربی دانشور حیرانی اور سرِاسیمگی کے عالم میں شکوہ کناں ہیں کہ آخرت (روحانی) اور دنیوی پہلوؤں کے درمیان ایک گہرا نامیاتی رشتہ رکھنے والا دین — اسلام — سیکولرائزیشن اور لبرل ازم کے آگے قطعاً جھکنے کے لیے تیار نہیں ہے، اور اس طرح کی تمام کاوشوں کو resist کرتا ہے۔ انہیں یہ شکایت ہے کہ مسلمان کیوں ایک عالمی سیاسی اور معاشی نظام (world order) کا حصہ بننے کے لیے تیار نہیں!

فی الحقیقت اسلام کا معاملہ یہ ہے کہ وہ بالکل آغاز سے اپنی تعریف اور شناخت میں قطعیت کے ساتھ کلام اللہ یعنی قرآن کی نازل شدہ آیات میں واضح کر دیا گیا تھا۔ دوسرے مذاہب بالخصوص عیسائیت کے برخلاف اس کے بنیادی عقائد اور تہذیبی افتاد و منہج کی تشکیل دواڑھائی صدیوں کے بعد نہیں ہوئی۔ چنانچہ روزِ اوّل سے

مشرکین مکہ جان گئے تھے کہ پیغمبر اسلام حضرت محمد ﷺ کی دعوت اور کلمہ شہادت ان کے باطل نظام سیادت و سماج پر تیشہ چلانے والا ہے اور ایک خدائے واحد کی حکمرانی کے قیام اور اس کے احکام کی تنفیذ کا نقیب ہے۔ کلمہ شہادت پہلے معبودانِ باطل کی کامل نفی اور پھر خدائے واحد کا اثبات کرتا ہے۔ مشرکین مکہ کا پورا نظام ان جھوٹے خداؤں کے بتوں کی وجہ سے تھا جن کے لیے جملہ قبائل کی عقیدت اور نذر و نیاز اور چڑھاؤں کے ذریعے مکہ کے مراعات یافتہ لوگ امن و سکون اور پریشانی زندگی بسر کرتے تھے اور ان کے تجارتی قافلوں سے بھی کوئی تعرض نہ کرتا تھا۔ چنانچہ دینِ متین کے سیاسی مضمرات کوئی زائد یا ثانوی مظاہر نہیں بلکہ قرآن کی شکل میں نازل شدہ الہیاتی فکری بنیادوں سے فطری و طبعی طور پر پھوٹتے ہیں اور اس میں کسی تبدیلی کا ہرگز کوئی امکان نہیں ہے۔ پیغمبر اسلام حضرت محمد ﷺ نے ۲۳ سالہ جدوجہد کے نتیجے میں بنفس نفیس اسلام کو پوری جامعیت اور روحانی و سیکولر (دنیاوی) پہلوؤں کی توحید کے ساتھ عملاً قائم کیا۔ بالفاظِ دیگر اسلام تاریخِ عالم میں مابعد الطبیعیاتی دینی عقائد یعنی ایمانیات اور سیاسی غلبہ و قوت کی وحدت کے طور پر سامنے آیا ہے۔

مغربی دانشور اور مصنفین اسلام میں دین و دنیا کی اس نامیاتی وحدت کے برخلاف اسلام کے دو چہروں کی بات کرتے ہیں۔ ایک چہرہ انفرادی، قلبی، ذوقی، تعلق مع اللہ یا دوسرے الفاظ میں احسان یا تصوف والا چہرہ ہے جو ان کے لیے قابلِ قبول ہے۔ دوسرا چہرہ ان کے بقول سیاسی آئیڈیالوجی کی شکل میں ہے جس کا تعلق اجتماعی و سیاسی نظم یعنی خلافت اور نظامِ عدل و قسط سے ہے۔ مستشرقین اسلام کے مؤخر الذکر چہرے یا پہلو کو ایک خون آشام پبلک آئیڈیالوجی کے طور پر دیکھتے ہیں جسے وہ اول الذکر (ذاتی و ایمانی کیفیت کا اسلام) سے بالکل مختلف بلکہ اس کا نقیض گردانتے ہیں۔ میں یہاں اس کی چند مثالیں پیش کروں گا۔

(۱) پروفیسر منگمری واٹ کی سیرتِ رسول ﷺ پر دو الگ الگ جلدیں "Muhammad at Makkah" اور "Muhmamad at Madina" اس بات کا اعلان ہیں کہ مکہ میں محمد ﷺ کی حیثیت واقعی ایک نبی اور اخلاقی و سوشل ریفارمر کی ہے جبکہ مدینہ ہجرت کرنے کے بعد وہ فوراً جنگجو سپہ سالار اور حکومت و اقتدار کے حصول میں کوشاں نظر آتے ہیں۔ اس طرح منگمری واٹ کی نظر سے آنحضور ﷺ کے انقلاب اور دین اسلام کی سر بلندی کی کاوشوں کے کے تدریجی مراحل اوجھل رہتے ہیں۔

(۲) امریکی نقاد پال برین پولیٹکل اسلام کے علمبرداروں کے لیے ہر قسم کے گھٹیا اور نازیبا الفاظ استعمال کرتے ہوئے انہیں بیسویں صدی کے بیمار ذہن یورپی فاشٹ لوگوں کی طرح ایک گروہ قرار دیتا ہے اور اپنے اس خیال کا برملا اظہار کرتا ہے کہ یورپ اور امریکہ کو ان حضرات سے آخری خاتمے تک جنگ جاری رکھنی ہے۔ (بحوالہ تصنیف Terror & Liberalism، شائع شدہ ۲۰۰۳ء)

(۳) اسلام اور قرآن کا سات دہائیوں پر مشتمل طویل اور انتہائی گہرا مطالعہ کرنے والا کینیڈا کرگ بھی اس حقیقت کو سمجھنے سے قاصر رہا ہے کہ اسلام آغازِ وحی سے اپنی theopolitical تعلیمات کی شکل میں انسانوں کے کردار اور افعال کو پوری جامعیت (نفسیاتی، قانونی، کلچرل، سیاسی) کے ساتھ متاثر کرنے اور نظامِ شریعت کے تحت تنظیم کا دعوے دار ہے۔ اس کے برعکس یہودی اور عیسائی مذہبی روایات بالعموم غیر سیاسی

(apolitical) ہیں، جنہوں نے خدا کے اختیارِ مطلق اور توحید کے ضمن میں بھی کبھی اختیار کی ہے۔
میں یہاں کریگ کی بیسویں صدی کی آخری دہائی میں شائع ہونے والی دو کتابوں کا خاص طور پر حوالہ
دوں گا، جو یہ ہیں:

(i) Muhammad and the Christian: A Question of Response

(ii) Jesus and the Muslim: An Exploration

ان دو کتابوں کے حوالے سے کریگ کی جو تنقید اسلام اور پیغمبر اسلام ﷺ پر کی گئی ہے، اس کا خلاصہ یہ ہے کہ
مذہب کے ایک بانی اور اخلاقی ریفارمر نے اپنے ہاتھ (نعوذ باللہ) سیاسی معاملات اور غلاظت میں پڑ کر میلے اور
آلودہ کر لیے۔ کریگ طویل عرصے عرق ریزی کے ساتھ قرآن اور اسلام کا مطالعہ کرنے کے بعد بھی اس حقیقت
کو سمجھ نہیں سکا کہ اللہ اکبر کے کلمے اور نعرے کا مطلب ہی اپنی خواہشات، آراء اور ہر قسم کی عصبیتوں کی نفی کر کے
اللہ کی کبریائی اور حاکمیت کو تسلیم کرنا ہے۔ اس طرح رسول اکرم ﷺ کا اقدام اور مسلح جدوجہد کو ترک کر دینا
حاکمیتِ خداوندی کے قیام سے دست کش ہونے کے مترادف ہوتا۔ اگر رسولِ ناصری نے سیاسی غلبہ و اقتدار کا
آپشن بوجہ استعمال نہیں کیا یا اس کا امکان اور مواقع پیدا نہیں ہوئے تو یہ ضروری نہیں کہ بعد میں آنے والے
رسول بھی اسی اسٹریٹیجی پر عمل کریں۔ جبکہ خاتم الانبیاء کی حیثیت سے دینِ متین کا عملاً قیام اور حاکمیتِ خداوندی
کے تحت اسلامی خلافت کے نظامِ عدل و قسط کا قیام آپ ﷺ کے فرائضِ منصبی میں شامل تھا۔ دوسری جانب یہ بھی
حقیقت ہے کہ کوئی بھی دین جس کی بنیادیں انتہائی اخلاقی اور روحانی ہوں، گوارا نہیں کرتا کہ اس کی فتح صرف
روحانی و اخلاقی نوعیت کی ہو اور سیاسی اعتبار سے وہ قطعاً خالی ہو۔ یہی بنیادی فرق ہے جو اسلامی انقلاب کو تاریخ
کے تمام دوسرے انقلابات مثلاً روس کے بالشویک انقلاب، انقلابِ فرانس وغیرہ سے ممتاز کرتا ہے۔ عیسائیت اور
بدھ مت کو مسلمانوں اور اشوکا جیسے شہنشاہوں کی سرپرستی کی وجہ سے تبلیغی اور عالمگیر مذہب بنے، جبکہ پیغمبر
اسلام ﷺ نے خود بنفس نفیس صحابہ کرام رضی اللہ عنہم کے ساتھ مل کر عرب میں اسلام کو نافذ و غالب کیا اور اسلامی حکومت
کی توسیع کا عمل اپنی حیاتِ طیبہ میں شروع کر دیا۔

کوئی بھی حق کا علم اٹھانے والا دین (سوائے رہبانیت یا تیگ کا فلسفہ ماننے والوں کے) سیاسی لازماً
ہو جاتا ہے۔ اس کی چار سطحیں ہیں، پہلی دو میں کوئی بھی مذہب ہلکے انداز میں سیاسی جبکہ آخری دو سطحوں پر وہ گاڑھے
انداز میں سیاسی ہو جاتا ہے اور یہی اسلام کے ساتھ مختص ہیں، اگرچہ پہلی دو سطحوں سے بھی اسلام کا تعلق ہے۔

(۱) اسے وقت کے سیاسی نظام اور اہل اقتدار سے کچھ نہ کچھ معاملہ کرنا پڑتا ہے

(۲) مذہبی افراد کی کثیر تعداد اخلاقی بنیادوں پر غیر عادلانہ اور غیر منصفانہ و معاشی نظام کو چیلنج کرتی ہے۔ پُر امن
احتجاج اس کے لیے مناسب اور جائز راستہ ہو سکتا ہے۔ اسلام اس سلسلے میں بقدر ضرورت عسکریت
(militancy) اور انقلابی طریقے کی اجازت بھی دیتا ہے۔ امام ابوحنیفہؒ کی فقہی رائے کے مطابق ظالم
حکمران کے خلاف ”خروج“ (کامیابی کی توقع کی شرط کے ساتھ) کی بھی اجازت ہے۔ اس
Activism میں کرکچن لبریشن تھیالوجی کی طرح ہم اسلام کی لبریشن تھیالوجی کو نمایاں کر سکتے ہیں جس

میں لوگوں کو جابر اور سفاک حکمرانوں کے ظلم سے آزاد کرایا جاتا ہے۔ ظالم حکومت کے خلاف خروج کو حرا بہ کے مشابہہ قرار دینا سخت نا انصافی ہے۔

(۳) اسلام کی رو سے سیاست دین کا جزو ہے اور دین کی تعلیمات اُس کا بھی احاطہ کرتی ہیں۔ فقہاء نے اسلامی حکومت و سیاست کی کلاسیکل تھیالوجی اور اس کے اصول و ضوابط وضع کیے ہیں۔ اجتماعی نظم سے آگے اس سیاسی تنگ و تناز کا ہدف خلافت کے اصول پر استوار ریاست اور حکومت کا نظام قائم کرنا ہے۔ انفرادی نیکی اور اصلاح کو بھی قوانین کے ذریعے پبلک سطح پر بالجبر نافذ کیا جاتا ہے۔ شریعت کے قوانین کے ذریعے ریاست اپنا اثر و نفوذ انفرادی زندگیوں تک پھلاتی ہے۔

(۴) اسلام کا آغاز بحیثیت امپیریل پاور مثالی ہے۔ کوئی اور مذہب شعوری طور پر ایمان اور سیاسی اقتدار کے اشتراک کی شکل میں شروع نہیں کیا گیا۔ اگرچہ اہل اسلام نے لوگوں کو تلوار کے زور پر حلقہ بگوش اسلام نہیں کیا، تاہم اخلاقی و عسکری فتوحات کے ذریعے نظام کو توحید اور اسلامی تعلیمات کے مطابق بنا کر عوام الناس کے لیے اسلام کی حقانیت کو پہچانا آسان بنا دیا۔ یعنی اس کے مواقع فراہم کیے گئے۔ اسلامی فتوحات اور اس کی آفاقی مذہبی اپیل باہم مربوط ہیں۔ اور صوفیاء نے اس زمینی پھیلاؤ اور اثر و رسوخ میں پُر امن طریقے پر دعوت و تزکیہ کے ذریعے اہم رول ادا کیا۔ اسلامی حکومت کا مقصد دنیا میں اللہ کی حکمرانی یعنی اس کی شریعت کی حکمرانی کا نظام قائم کر کے پورے نظام حیات پر اظہارِ دین حق یعنی نظامِ عدل و قسط کا قیام ہے۔ بلاشبہ ہماری تاریخ میں سیاسی اقتدار کے تحت کیے گئے مظالم اور نا انصافی کے واقعات ملتے ہیں، تاہم کینتھ کریگ نے اپنی تنقید میں اقتدار اور سیاسی غلبے کے حوالے سے بہت ہی غیر علمی اور عامیانہ رویے کا اظہار کیا ہے۔ جبکہ قرآن نے کئی جگہوں پر 'نصر' یعنی اللہ کی طرف سے دی گئی فتح اور بالادستی کو sanctify کرنے کا حکم دیا ہے۔ سورۃ النصر کا مضمون اسی حکم کو اجاگر کرتا ہے جس میں اللہ کی نصرت اور فتح اور لوگوں کے جوق در جوق حلقہ بگوش اسلام ہونے پر فتح کے شادیانوں کی بجائے اللہ کے حمد و شکر کی تسبیح اور استغفار کا حکم دیا گیا ہے۔ تاریخ کے دوسرے شہنشاہوں اور اہل اقتدار کی ہوسِ ملک گیری کے مقابلے میں اسلام میں حکومت و اقتدار اللہ کی خوشنودی اس کی حاکمیت کے قیام اور بندوں کے لیے اطاعت کے نظام (نظامِ بندگی) کو ممکن اور سہل بنانا ہے۔ چنانچہ مسلمان حکمرانوں اور ملکی و ملی امور کے ذمہ داران کو قرآن حکیم اور احادیثِ رسول میں متعدد ہدایات دی گئی ہیں۔ دین اور دنیا کی وحدت کی تحسین کی بجائے کریگ کو آنحضور ﷺ کی ہجرت کے بعد مدینہ میں گزاری ہوئی دہائی میں (معاذ اللہ) رومی جرنیل سیزر کا کردار نظر آتا ہے جس نے وحی کی وہ روحانیت جو مکہ میں نظر آتی تھی کا ابطال کر دیا۔ وہ بالکل غلط طور پر روحانیت اور سیاسی غلبہ و اقتدار کی مٹویت اور مغائرت کا قائل ہے اور سمجھتا ہے کہ باطل کے خلاف مسلح تصادم سے پیغمبرانہ مشن کی اخلاقی و روحانی روح ختم ہو جاتی ہے۔ اس کے برعکس حقیقت یہ ہے کہ آنحضور ﷺ محض اخلاقی واعظ اور سوشل ریفارمر ہی نہیں تھے بلکہ انہیں اللہ تعالیٰ نے اسلام کے دین حق اور میزان (نظامِ عدل و قسط) کو تمام دوسرے نظام ہائے زندگی پر غالب کرنے کا منصب سونپا تھا۔ اور آپ نے بالفعل ہر قسم کے تشدد اور مخالفت کو انگیز کرتے ہوئے اور اپنے عزیز ترین اعزہ اور ساتھیوں کی جان و مال کی قربانی

کے بعد اس منزل کو پایا۔

بعض تجزیہ نگاروں اور اہل دانش کا خیال ہے کہ نوآبادیاتی نظام کے خاتمے اور مسلمان ممالک کی آزادی کے بعد اسلام اور سیاسی اقتدار و ریاست کی یکجائی پر مشتمل نظریہ پہلی بار سامنے آیا۔ جبکہ تاریخ کی ناقابل تردید حقیقت یہ ہے کہ مسلمان اہل علم کی اکثریت اور قرآن و سنت کی تعلیمات سے گہرا شغف اور تبحر علمی سے متصف ملت اسلامیہ کے سرکردہ مشاہیر نے ہمیشہ یہ موقف اختیار کیا ہے کہ اسلام اور ریاست باہم لازم و ملزوم ہیں اور ان دونوں میں علیحدگی ملت اسلامیہ کے زوال اور پچھلی دواڑھائی صدیوں کے دوران مسلمان ممالک کے یورپی نوآبادیاتی نظام میں جکڑے جانے کا نتیجہ ہے۔ نوآبادیاتی تسلط کے تحت مرعوبیت اور یورپی تہذیب و تمدن سے متاثر ہو کر چند وہ دانشور جنہوں نے مغربی ممالک میں تعلیم حاصل کی تھی اس موقف کے پیش کنندہ بنے کہ اسلام کا کوئی تعلق ریاست اور سیاسی اقتدار سے نہیں ہے۔ اس طرح ان حضرات کا تصور دین اسلام کو صرف مذہب کی سطح تک محدود کر دیتا ہے اور اجتماعیت کے جملہ پہلو ان کی نظر سے اوجھل ہو جاتے ہیں۔ المیہ یہ ہے کہ ایسے دانشور اپنے فکر کو عجیب و غریب استدلال سے مزین کرتے ہیں اور زخرف القول کے ذریعے عوام الناس کو دھوکا دیتے ہیں۔ مثلاً ان کے خیال میں قرآن کی ایک آیت بھی ایسی نہیں ہے جس کے مخاطب بادشاہ یا حکمران ہوں۔ قرآن کے مخاطب تو حضرت محمد ﷺ اور بالعموم عام لوگ اور بالخصوص اہل ایمان ہیں۔ میں یہ سمجھنے سے قاصر ہوں کہ یہ حضرات آیت قرآنیہ ”إِن الْحُكْمُ لِلَّهِ“ کی کیا تعبیر کریں گے جس میں حکومت و پادشاهی کا حق دار صرف اللہ تعالیٰ کو قرار دیا گیا ہے! اسی طرح مسلمانوں کے ”تَمَكَّنْ فِي الْأَرْضِ“ یعنی زمین میں غلبے اور اقتدار کے بعد ان کا کیا رویہ ہونا چاہیے کی صراحت ہے۔ مزید برآں ”أُولُوا الْأَرْحَامِ“ کی اصطلاح تو متعدد جگہوں پر آئی ہے جس کا واضح اشارہ ملت اسلامیہ کے اجتماعی و سیاسی امور کے ذمہ دار سربراہان کی طرف ہے۔ ماضی کے بہت سے مسلمان مفکرین نے سیاسی اسلام کے موضوع پر بڑی معرکتہ آرا تصانیف شائع کی ہیں مثلاً الماوردی کی الأحکام السلطانیہ اور دوسری متعدد نگارشات۔ لہذا یہ کہنا کہ سیاسی اسلام جدید دور کی پیداوار ہے کسی طور پر بھی صحیح نہیں ہے۔

وقتِ نظر اور زیادہ گہرائی سے تنقیدی تجزیہ کیا جائے تو فکرِ جدید کے گرویدہ ان فضلاء میں برصغیر پاک و ہند میں دوسروں کے علاوہ سرفہرست مولانا وحید الدین خان اور جناب جاوید احمد غامدی ہیں۔ ان کے تصور دین کو گورنمنٹ اور اسٹیٹ کی ناگزیریت کے بغیر ”اخلاقی مذہب“ (Islam as private ethical faith) قرار دیا جاسکتا ہے۔ یہ حضرات اپنی نگارشات میں اسلام کو صرف ایک پُر امن ایمانی و اخلاقی دعوت تک محدود رکھتے ہیں اور ہیبتِ اجتماعیہ کی سطح پر اسلام کی حیثیت بطور سیاسی نظمِ حکومت اور اسٹیٹ قائل نہیں ہیں۔ حیرت اس بات پر ہوتی ہے کہ ان سکالرز کے برخلاف علامہ اقبال جیسے نابغہ جن کا فکر و تہذیب مغرب کا مشاہدہ اور اس پر عملی گرفت بہت عمیق اور وسیع تھی نے اسلام اور حکومت و سیاسی قوت کے اجتماع اور حاکمیتِ خداوندی کے مضمرات کو نثر اور شعر دونوں میں نہایت وضاحت اور زور وارانہ انداز میں بیان کیا ہے۔ ماضی قریب میں مرحوم ڈاکٹر فضل الرحمن نے بھی اپنے علمی مضامین میں ایک با اصول منظم اجتماعیت کے قیام کو ایمان و اسلام کے لازمی تقاضے کی حیثیت سے

بیان کیا ہے۔ اگرچہ ان کی بعض فلسفیانہ اور فقہی آراء سے اختلاف کیا جاسکتا ہے، لیکن مندرجہ ذیل الفاظ اجتماعیت اور ریاست کے حوالے سے ان کے خیالات اسلام کی قرآن و سنت پر مبنی تفہیم کی ترجمانی کرتے ہیں:

"..... personal inner faith is by no means enough for God's purposes, and an organized normative community is a dire necessity." (1)

راقم نے اپنی ایک تحریر میں ڈاکٹر فضل الرحمن کے اس فکر کو کینٹ ویل سمٹھ کے اسی سیاق میں استعمال کر وہ ایک نسبتاً تکنیکی و عملی لفظ 'reification' کی تائید و تصویب کے طور پر بیان کیا ہے۔ یعنی ایک جانب ڈاکٹر فضل الرحمن اور دوسری طرف غیر مسلم محقق کینٹ ویل سمٹھ اسلام کے اجتماعی نظم اور سیاسی رول کے بارے میں ایک ہی مثبت رائے رکھتے ہیں:

"He (Dr. Fazlur Rehman) thus fully affirms 'reification' (W.Cantwell Smith's expression) of Iman in a spatio-temporal context and impugnes all modernists' attempt to empty Islam of its political content." (2)

ہمارے ہاں حکومتی سرپرستی اور مغربی اثر و نفوذ کے زیر اثر پروان چڑھنے والا تصوف اور ہمہ ادنیٰ افکار بھی اسلام کو صرف ایک روحانی و اخلاقی تعلیم اور انسان دوست مذہب کے طور پر پیش کرتے ہیں۔ اسی سے ملتی جلتی صورت حال ”روایت“ کے علمبرداروں کی ہے جو صرف فرد کی ذاتی اصلاح اور روحانی بالیدگی پر اپنا فکر مرکوز رکھتے ہیں اور اس طرح وہ مابعد جدیدیت کی مذہب کی وہ تعریف قبول کر لیتے ہیں جس میں مذہب کو فرد کے باطنی اطمینان اور آسودگی تک محدود کر کے کسی اجتماعی نظم اور ہیئت سیاسی سے قطعاً اعتناء نہیں کیا جاتا۔ اس طرح عالمی سیاسی و تہذیبی سطح پر یہ لوگ اسلام کو ایک بالکل غیر موثر اور انتہائی محدود تناظر کے ساتھ پیش کرتے ہیں۔

قارئین کے علم میں ہے کہ زیر نظر جریدہ مرکزی انجمن خدام القرآن کے زیر اہتمام شائع ہو رہا ہے جس کا چالیسواں سالانہ اجلاس دسمبر ۲۰۱۲ء کے آخری ہفتے میں منعقد ہوا۔ یعنی مرکزی انجمن کے مؤسس ڈاکٹر اسرار احمد صاحب رحمہ اللہ نے اس کا آغاز ۱۹۷۲ء میں کیا تھا اور یوں بحمد اللہ مرکزی انجمن اپنے مقاصد اور قرآن کریم کی ہدایت اور افکار کی اشاعت کا اہتمام حتی المقدور کر رہی ہے۔ صدر مؤسس کو ہم سے دارالحدیث کی طرف مراجعت کیے اس سال ۱۴/ اپریل کو تین سال ہو رہے ہیں۔ دعا ہے کہ اللہ تعالیٰ ان کی لغزشوں کو معاف فرمائے اور انہیں اپنے جوار رحمت میں جگہ دے (آمین!)

سطور بالا میں پیش کردہ خیالات کہ کس طرح اسلام اپنی جامعیت کے ساتھ نفاذ اور تہذیبی و سیاسی غلبے کا تقاضا کرتا ہے اور غلبہ ریاست کی سطح پر کیونکر منشاء دین ہے، مؤسس انجمن نے اپنے متعدد خطابات اور

(1) The Journal of Religions Ethics, University of Chicago Prss (USA) 1982.

(2) General Prologue, Knowledge- Morality News, Concept Media Books, Lahore 1995 p-26-7

کتابوں میں شرح و بسط اور مدلل انداز میں پیش کیے ہیں۔ چنانچہ راقم کہہ سکتا ہے کہ یہ زیادہ تر انہی کے افکار کی ترجمانی ہے۔ اس ضمن میں ان کے کئی کتابچے مثلاً ”اسلام کے انقلابی فکر کی تجدید و تعمیل اور اس سے انحراف کی راہیں“، ”فرائض دینی کا جامع تصور“ اور مبسوط کتاب ”منہج انقلاب نبویؐ“ کا مطالعہ بالخصوص مفید رہے گا۔

برادر مکرم رحمہ اللہ نے فطری طور پر جہاں عملاً اپنے فکر اسلامی کو بر عظیم پاک و ہند کے تناظر میں رکھ کر پیش کیا، وہیں اس کی اساسات بلاشبہ قرآن کریم کی واضح نصوص اور سیرت مطہرہ علیٰ صاحبہا الصلوٰۃ والسلام اور امت کے صاحب بصیرت علماء اور مفکرین سے ماخوذ راہنمائی پر رکھی ہیں۔ انہوں نے اسلام کے حرکی تصور کے سامراجی دور میں اضمحلال اور دوبارہ احیاء کی پوری تاریخ اور تمام ماخذ واضح کیے ہیں۔ اسی حرکی فکر اور اسلام کی ہمہ گیر اور ہمہ جہتی تشریحات کے لیے انجمن کی سطح پر سالانہ محاضرات کی محافل کا انعقاد ہوتا رہا ہے۔ حقیقت یہ ہے کہ جب بھی اسلام بحیثیت دین اور اس کے سیاسی نظام کا موضوع زیر بحث آئے گا، تو ان کی شخصیت اور فکر کو سنگ میل کے طور پر یاد کیا جائے گا۔ اپنے خطبات جمعہ اور بیرونی اسفار کے دوران بھی انہوں نے فرائض دینی کا جامع تصور اور دینی سیاسی ہیئت حاکمہ کے قیام کی اہمیت کو بلا کم و کاست بیان کیا اور سامعین کو اس کے لیے انفاقی مال اور بذل نفس پر ابھارا۔ **قللہ الحمد!**

مرکزی انجمن خدام القرآن کے زیر اہتمام قرآن اکیڈمی کے شعبہ انگریزی کے جزوقتی معاون سید افتخار احمد صاحب کا دو ہفتے قبل ہارٹ اٹیک سے انتقال ہو گیا۔ وہ اس روز حسب معمول اکیڈمی تشریف لائے تھے۔ شام کو گھر پر مغرب کی نماز کے لیے وضو کرنے کے بعد اٹھتے ہوئے گرے اور چند لمحوں میں جان جان آفریں کے سپرد کر دی۔ انا للہ وانا الیہ راجعون۔ میں چونکہ طویل عرصے شعبہ انگریزی کے ناظم کے طور پر ان کے ساتھ آفس میں کام کرتا رہا ہوں، اس لیے ان کے مزاج، عادات اور انتہائی صالح طبیعت و اطوار سے واقف ہوں۔ ہماری تحریک اور کام سے ان کا تعارف (جدہ) سعودی عرب میں پندرہ بیس سال قبل قیام کے دوران ہوا تھا اور وہ وہاں باقاعدگی سے دروس اور اجتماعات میں شرکت کے ساتھ فعال رہے۔ دعا ہے کہ اللہ تعالیٰ ان کی خطاؤں سے درگزر کریں اور جنت الفردوس میں جگہ دیں۔ آمین!



جہاد فی سبیل اللہ

اصل حقیقت، اہمیت و لزوم اور مراحل و مدارج

بانی تنظیم اسلامی ڈاکٹر اسرار احمد رحمہ اللہ کا ایک جامع خطاب